


అమెరి 'కులాసా' కథలు

- వంగూరి చిట్టెనరాజు



-30-

అమెరి 'కట్టడాలూ -కూర్చి వేతలూ కథ

ఆ మధ్య ఒక సారి సరదాగా ఇండియా వెళ్ళొద్దాం అనిపించింది. పించగానే మా క్వీన్ విక్టోరియా గారి అనుమతి తీసుకోవాలి కదా అని ఆవిడతో సరదాగా ఆ మాట చెప్పగానే ముందు కెప్పు కేక, , ఆ పిమ్మట “డబ్బు దండగే కానీ పైసా సంపాదించ లేని ఆ సాహిత్యం తప్ప ఇంక అక్కడ నీకేం పనీ?” అనీ వికటాట్టహాసం చేసింది. అక్కడితో ఆగ లేదు ఆ మహాతల్లి. “వెళ్ళే వెళ్ళావు కానీ ఓ సారి జాతకం చూపించుకో. నీకు పట్టిన ఆ ఏలినాటి శని నాకు ఎప్పుడు పోతుందో ఏమిటో. కొత్తావకాయ మర్చిపోకు. ఇంక వున్నకాలు పట్టాకు. ఇంట్లో చోటు లేదు?” అని కూడా అనేసింది ఆ మహారాణి.

ఏమయితేనేం మొత్తానికి ఇండియా వెళ్ళడానికి అనుమతి ఇచ్చేసింది కదా అని ఒక చవక విమానం టికెట్టు కొనుక్కుని --విమానం చవక కాదు..టికెట్టు మాత్రమే చవక అని గమనించ గలరు. ఆంధ్రా వాడినే అయినా ఇంకా అమెరికా నుంచి అమరావతికి విమానాలు లేవు కాబట్టి హైదరాబాద్ లో దిగాను. ఇలా దిగానో లేదో అలా అమెరికా నుంచి “జాతకం సంగతి ఏం చేశావు?” అంటూ అప్పటికే ఆవిడ తన ఫేవరేట్ జ్యోతిష్ రాక్షసుడు ఒకాయన దగ్గర వాళ్ళ తమ్ముడి ద్వారా నాకు ఎపాయింట్ మెంట్ తీసేసుకుని ఆ సమాచారం చెప్పడానికి మా క్వీన్ విక్టోరియా చేసిన ఫోన్. అసలు విషయం ఏమిటంటే మా సుపుత్రుడికి పెళ్లి ఎప్పుడు అవుతుందీ అనీ...ఎప్పుడు మాట దేవుడెరుగు ..అసలు అవుతుందా లేదా అనీ...ఆవిడ ఆరాటం. నా ఏలినాటి శనికీ ఆ కుర్ర వెధవ పెళ్ళికి లంకె ఏమిటో నాకు అర్థం కాదు.

తీరా నేను ఆ జ్యోతిష్ రాక్షసుడి గారి దగ్గరకి వెళ్లి నాదీ, నా పండిత పుత్రుడిదీ జాతక చక్రాలు ఇవ్వగానే ఆయన కూడా చిన్న వికటాట్ట హాసం లాంటిది చేసి “ఇలాంటి కాయితాలు నేను చూడను కాక చూడను. మీ ఇంటి ప్లాన్ గీసి ఇవ్వండి. అది చూసి మీ జీవితాలు ఎలా ఉంటాయో చెప్తాను” అన్నాడు. అంటే ఈయన వాస్తు స్పెషలిస్ట్ గారనమాట. “ఏ రాయి ఐతేనేం పక్క గూడగొట్టుకోడానికి” అనే సామెత అర్థంతుగా గుర్తుకు వచ్చి “ఓ అలాగా, అయితే ఓ కాగితం ఇవ్వండి” అని ఆయన దగ్గరే ఓ తెల్ల కాగితముక్క తీసుకుని నాకు జ్ఞాపకం ఉన్నంతవరకూ అమెరికాలో మా ఇల్లు ఎలా ఉంటుందో ఆ ప్లాన్ తో ఆ తెల్ల కాగితాన్ని నలుపు చేశాను. ఇది పెద్ద కష్టం కాలేదు ఎందుకంటే మాది కష్టపడి దగ్గర ఉండి కట్టించుకున్న కష్టమ్ కొంపే కాబట్టి నాకు మా ఇల్లు ఉత్తర ముఖద్వారం అనీ, మా పడగ్గది నైరుతి లోనే ఉంటుంది అనీ, నేను నా తలకాయ ఉత్తరం వేపు పెట్టుకుని పడుకోగా అది తెల్లారేసరికి పక్కనే పడుకున్న మా ఆవిడ కాళ్ళ దగ్గరకి వెళ్లి పోయి పాదాభివందనం చేస్తూ ఉంటుంది అనీ, ఆ భంగిమ ఆవిడకి ఎంతో ఇష్టం కాబట్టి అప్పుడప్పుడు సత్యభామలా నాజుగ్గా పెద్ద ఏమీ తెలియనట్టుగా నటించి తన కాలు జాడించి ఆనంద పడుతుంది అనీ, ఇక వంటిల్లు ఆగ్నేయంలో మంటలు చెలరేగుతూ ఉంటుంది అనీ...ఇలా అన్ని వివరాలూ తెలుసును.

ఒక పది నిముషాలలో నేను మా ఇంటి ప్లాన్ గీసి ఇవ్వగానే ఆయన ఒక పది నిముషాలు అటూ, ఇటూ తిప్పి “అబ్బే” అని పెదవి విరిచాడు. నాకు ఎందుకో అటువంటి ప్రగాఢ సందర్భాలలో ..అంటే ఆసుపత్రిలో మంచం మీద ఉన్న గుమ్మడిని చూస్తున్న అతిథి నటుడైన డాక్టర్ పాత్ర కానీ, ఇలా నేను తీవ్రమైన ఉత్కంఠతో నా ఏలినాటి శని విషయం మీద ఈయన ఈయన ఉవాచ ఏమిటా అని చూస్తున్న ఇలాంటి సమయాలలో కానీ ఇలా పెదవి విరిస్తే భలే చికాకు, అనుమానం వేస్తాయి. అంచేత ఉత్కంఠ ఆపుకోలేక “తమరు అబ్బే అని శలవిచ్చారు. అది అబ్బేయూ..లేక మీకేమన్నా నొప్పి పెట్టి అబ్బా అన్నారా అబ్బా కాదురా అబ్బాయ్, అది అబ్బే అబ్బే అంటారా. అలా అనుటకూ, నా ఏలినాటి శని గారికీ ఏమన్నా లింకు ఉందా?” అని అనుమాన నివృత్తి కోసం ఆయన్ని అడిగాను.

“ఇది అక్రమ కట్టడం” అన్నాడు జ్యోతిష్ రాక్షసుల వారు, నాకేసి జాలిగా చూసి.

చెప్పొద్దూ ...నా గుండె ఆగి పోయింది. జగన్ మోహన్ రెడ్డి గారు చంద్రబాబు గారు కట్టిన ప్రజా వేదికని అక్రమ కట్టడం అని ఆ అక్రమ కట్టడం లోనే మీటింగు పెట్టి తీర్మానించి, ఆ మర్నాడు రాత్రి కూల్చి వేసినట్టూ, ఆ మర్నాడు ఏకంగా చంద్రబాబు గారు కేవలం అద్దెకి ఉంటున్న ఆ పక్క భవనం కూడా అక్రమ కట్టడం అని గోడ మీద దాని కూల్చి వేతకి నోటీసులు అంటించినట్టుగా నిన్ననే టీవీలో చూశాను. అంచేత ఈ అక్రమ కట్టడం అనే మాట చెవిని పడగానే ట్రంప్ గారూ-మా ఇంటి కూల్చివేత అనే అర్థం నాకు తక్షణం స్ఫురించి చెమట్లు పట్టాయి. కానీ అమెరికా సంగతి బాగా తెలిసిన వాడిని కాబట్టిన్నీ, నా సొంత ఇల్లు కట్టడానికి అన్ని అనుమతులూ తీసుకున్న వాడిని కాబట్టిన్నీ నేను ధైర్యం పుంజుకుని “కాదు సార్. అమెరికాలో అక్రమ కట్టడాలు ఉండవు సార్. అందునా ఇండియాలో లాగా కనపడిన స్థలంలో ముందు ఇళ్ళు కట్టేసి, ఆ తరువాత ఖాళీ గిళీ అంటూ ఉంటే గింటే ఇళ్ళ మధ్యలో రోడ్డు, గీడ్డా వేసి, మ్యునిసిపాలిటీ చైర్మన్ కి డబ్బు పారేసి కుళాయి, గిళాయి పెట్టించుకుని, గాస్ సిలిండర్ అవునంగా పుచ్చేసుకుని ఎమ్మెల్యేకి ఓటు వెయ్యడానికి మాదేం ఆంధ్రా కాదు సార్, అమెరికా “ అని అప్పటి దాకా టీవీ చర్చా వేదికలలో వచ్చే వార్తలని విన్న నేను పెద్ద అంతా తెలిసినట్టు ఆవేశపడ్డాను.

“ఓ మీరు ఎన్నారైయా?” ఆయన మోహంలో నీరసం పోయి కళ కళ లాడడం మొదలయింది. నేను తపీమని నాలిక్కరిచేసుకుని ఓ నిశ్శబ్ద మూలుగు మూలిగాను. ఎందుకంటే ఈ మధ్య కాలంలో ఇండియా వెళ్ళినప్పుడల్లా మనం నోరు విప్పగానే ఎన్నారై అని తెలిసిపోయి అన్ని రేట్లు అమాంతం మూడు రెట్లు అయిపోతాయి.....తిరుపతిలో వేంకటేశ్వర స్వామి భైక్ దర్శనం తో సహా!. కానీ ఈ జ్యోతిష్ బకాసురిడి దగ్గర నోరు విప్పడమే కాకుండా పూర్తిగా నా బండారం బయట పెట్టేశాను. మరి ఆయనకి ఎగస్ట్రా ఆవేశం తన్నుకు వచ్చింది అంటే రాదూ? వెను వెంటనే అసంకల్పిత ప్రతీకార చర్యగా ఎదురుగా గోడ మీద “వాస్తు కన్సల్టేషన్ రేట్లు” అని రేట్ల పట్టిక, అందులో అర గంటకి భారతీయులకి రెండు వేల రూపాయలు, ఎన్నారైలకు రెండు వేల డాలర్లు మాత్రమే అని ఉండనే ఉంది. చెప్పొద్దూ, రేటు మాట కంటే ఆ “మాత్రమే” అన్నా మాట చదివి నాకు ఒళ్ళు మండిపోయింది. రెండు వేల డాలర్లకి నా చవక టిక్కెట్లు తో రెండు సార్లు అమెరికా నించి ఇండియా వెళ్లి రావచ్చును కదా!

“అలా అయితే మీ ఇంటి ప్లాన్ ని మరోలా చూడాలి. భూమికి అవతలి వేపు కదా మీ ఇల్లు” అని నేను గీసిన పటాన్ని అడ్డంగా తిప్పి పరిక్షిస్తూ తల పంకించడం మొదలు పెట్టాడు ఆ జ్యోతిష్ నరకాసురుడు. చెప్పొద్దూ, నాకు అర్జంటుగా నాకు చిన్నప్పుడు జాగ్రఫీ చెప్పిన తాతబ్బాయి గారి తెలివి తేటల మీద భలే అనుమానం, కోపం వచ్చేశాయి. ఎందుకంటే భూమి గుండ్రముగా ఉండును మరియు తన చుట్టూ తాను తిరుగుతూ ఉండగా సూరీడు ఒక దిక్కునే ఉండును. అందువలన ఈ భూగోళములో దిక్కులు ఒకే విధముగా ఉండి, సూర్యుడు అన్ని దేశముల లోనూ తూర్పునే ఉదయించి పడమర నే అస్తమించును అని మాకు క్లాస్ లోనూ, తరవాత ఇంటి దగ్గర ప్రవేటు ప్రవేటు లోనూ చెప్పారు కదా. మరి ఈయన నా ఇంటి ప్లాన్ అడ్డంగా తిప్పేసి కుబేరుడు ఉండే ఉత్తరం ముఖ ద్వారమైన మా అమెరికా ఇంటిని అప్పలకి అధిపతి అయిన యమ ధర్మరాజు ఉండే దక్షిణ దిక్కు గా మార్చేయగానే చచ్చేంత భయం వేసింది. అసలు ఆ మాట కొస్తే ఈ తిరకాసు మా క్వీన్ విక్టోరియా కి తెలిస్తే వెంటనే నాకున్న క్రెడిట్ కార్డుల అప్పు ఎంతో ఆరా తియ్యదూ?

ఇలా నేను అగమ్య గోచరంగా ఉంటే “మీది అపవిత్ర గృహంలా కనపడుతోంది” అన్నాడు ఆ జ్యోతిష్ హిరణ్య కశిపుడు. నాకు ఒక అరక్షణం మతి చెడింది. ఇప్పటి నా సుదీర్ఘ జీవితంలో పవిత్ర గృహాల గురించి విన్నాను కానీ ఇలా అపవిత్రంగా కూడా ఇళ్ళు కడతారు అని నా జన్మ లో అనుకో లేదు. పైగా ఆ కట్టింది సాక్షాత్తు అస్మదీయుడే!

“అంటే” ..నా మాట నాకే అదోలా ..అంటే అపవిత్రంగా వినపడింది.

“అదే. మీ ఇంట్లో పూజ గది ఉందా?”

“హా. లేకేం. శుభ్రంగా పవిత్రంగా ఉంది. మా ఆవిడ దగ్గరుండి డిజైన్ చేయించి కట్టించుకుని రోజూ లలితా సహస్ర నామం, వారానికో సారి విష్ణు సహస్రనామం...” నేను రెచ్చిపోతూ మా క్వీన్ విక్టోరియా దైవ భక్తి మీద క్లాస్ పీకడం మొదలు పెట్టాను. ఆ మాట కొస్తే ఆవిడ పతి భక్తి మీద కూడా క్లాస్ పీకి పారేద్దాను కానీ మనకి అంత సీను లేదు.

“అదంతా నై జాంతా..అవేం పనికి రావు.” జ్యోతిష్ ఘటోత్కచ ఉవాచ.

“ఏం, ఆవిడ కళ్ళు కూడా మూసుకుంటుంది. సహస్ర నామాలు అన్నీ బట్టి పట్టేసింది”. నా ప్రతి ఉవాచ.

“అది కాదు. మీ పూజ గది అపవిత్రమైన చోట ఉంది”.

“అపవిత్రమైన చోటా” అంటే?

“అదే. చూశారూ ఎన్నారై గారూ, మన వాస్తు శాస్త్ర ప్రకారం టాయ్ లెట్ ఉండవలసిన చోట మీ పూజ గది ఉంది. మీ ఇల్లే కనక అమెరికా బదులు ఆంధ్రాలో ఉంటే ఈ పాటికి మీ అబ్బాయికి పెళ్లి అయి, ఇద్దరు పిల్లలు పుట్టే వారు”

“అంటే ఇప్పుడు ఏం చెయ్యాలి?” అని అడగానే ఆయన పుంజుకుని, మా ఇంటి ప్లాన్ నా మొహం ఎదురుగా పెట్టి, “ఇదిగో, ఈ గది కూల్చేసి వంద గజాల దూరంలో నుయ్యి తవ్వించాలి. చంద్రబాబు గారి ప్రజా వేదిక కీ, అద్దె ఇంటికి కృష్ణా నది తప్పు దిక్కులో ఉంది, అక్కడికి మీరు వెళ్లొద్దు అని నేను చెప్తానే ఉన్నాను. వింటేనా,,ఇప్పుడు చూడండి ఏమయిందో ...కూల్చి వేత యోగం పట్టింది. అందుకే ఏ దేశంలో ఉన్నా వాస్తు, వాస్తే..”...జ్యోతిష్ బ్రహ్మ రాక్షసుల వారు తన విశ్వరూప ప్రదర్శన మొదలు పెట్టారు.

అప్పటికే నా దగ్గర రెండు వేల డాలర్లు లేని కారణాన, ఆ క్షణంలో గొప్ప ఆలోచన వచ్చి “అలాగే సార్. మా పటేల్ ని అడిగి చెప్తాను.”

“అంటే..? ఈ సారి తెల్లబోవడం ఆయన వంతు.

“అదే ...మీరు చెప్పినట్టు వంద గజాల్లో నుయ్యి తవ్వాలంటే ముందు మా పక్కంటి పటేల్ గారి మాస్టర్ బెడ్ రూమ్ పడగొట్టాలి కదా. లేక పోతే బావుండదు.”

అది వినగానే ఆయన మొహం ఎన్నారై కళ తప్పి దేశీ నీరసం రంగు కి రావడం మొదలు పెట్టింది.

“మరి నా ఫీజు?”

“అప్పుడే, పటేల్ గారి అక్రమ కట్టడం పడగొట్టాలి. నుయ్యి తవ్వాలి. ఆ తరవాత మా అబ్బాయి పండుకి పెళ్లి అవ్వాలి. వాడికి ఇద్దరు పిల్లలు పుట్టాలి...అప్పుడు కదా మొత్తం ఫీజు చెల్లింపు. అంత దాకా ఇది ఉంచండి” అని నా జేబులో ఉన్న సరి కొత్త రెండు వేల రూపాయల నోటు ఆయన చేతిలో పెట్టి, ఎందుకైనా మంచిది అని నా అమెరికా ఇంటి ప్లాన్ గీసిన కాగితముక్క లాగేసుకుని బయట పడ్డాను.

బయటకి రాగానే “ఆయన దగ్గరకి వెళ్ళావా? మన అబ్బాయి పెళ్లి ఎప్పుడు అవుతుందో చెప్పారా?. బాగా చెప్తే మన పక్కంటి పటేల్ కూడా చూపించుకుంటాను అంటున్నాడు” అంటూ మా క్వీన్ విక్టోరియా వాటూప్ ఫోన్.

COMMENTS